



## Fígjarmálaráðið

Dagfesting: 22.03.2021  
Mál nr.: 21/00010  
Málsviðgjørt: DH  
Ummælistíð:  
Eftirkannað: Lógartænastan dagfestir

### Uppskot til

### Løgtingslóg um

### Veiðigjöld fyri fiskiskap (veiðigjaldslógin)

#### Skylda at rinda veiðigjald

§ 1. Eigari av fiskifari, undir føroyskum flaggi, sum veiðir av rættindum, Føroyar ráða yvir, skal rinda veiðigjald av veiði av makreli, norðhavssild, svartkjafti og botnfiski í Barentshavinum.

§ 2. Veiðigjald skal ikki rindast av:

1. veiði, tá rættindini at veiða eru keypt á uppboðssølu og uppboðssølugjald skal rindast fyri kvotuna, ella
2. kvotum latnar fiskiførum á føroysku landleiðunum, sambært §§ 18 og 19 í løgtingslóg um sjófeingi ella fiskiførum við fiskiloyvi til fiskiskap eftir havtasku og svartkalva við gørnum á føroysku landleiðunum.

#### Allýsingar

§ 3. Í hesi lóg merkir:

1. Botnfiskur í Barentshavinum: Botnfiskur, sum persónur ella felag fær loyvi at fiska í
  - a. fiskiloyvi til botnfisk í russiskum sjógvi í Barentshavinum,
  - b. fiskiloyvi til botnfisk í norskum sjógvi norðan fyri 62°N ella
  - c. fiskiloyvi til botnfisk við Svalbard.

#### Veiðigjald

§ 4. Veiðigjaldið verður ásett fyri hvørt fiskaslag sær fyri eitt ár í senn, sum eitt krónugjald fyri hvørt kilo í rundari vekt.

§ 5. Veiðigjaldið á makrel, norðhavssild og svartkjaft verður roknað eftir ásetingunum í § 9, stk. 1 og 2 og verður lagt á veiði landað 1. august til og við 31. juli.

*Stk. 2.* Á hvørjum ári, seinast 15. juli, lýsir landsstýrismaðurin við kunngerð veiðigjaldið fyri makrel, norðhavssild og svartkjaft, sum skal vera galdandi 1. august til og við 31. juli árið eftir, samanber tó § 7, stk 2.

**§ 6.** Veiðigjaldið á botnfisk í Barentshavinum verður roknað eftir ásetingunum í § 9, stk. 1 og 3 og verður lagt á veiði landað 1. januar til og við 31. desember.

*Stk. 2.* Á hvørjum ári, seinast 15. desember lýsir landsstýrismaðurin við kunngerð veiðigjaldið á botnfisk í Barentshavinum, sum skal vera galdandi 1. januar til og við 31. desember, samanber tó § 7, stk. 2.

**§ 7.** Fer tøka kvotan, sett av til fiskifør undir føroyskum flaggi at fiska undir 50% av miðal tøku kvotuni sett av til fiskifør undir føroyskum flaggi at fiska seinastu 5 árini, lækkar veiðigjaldið tað árið kvotan er galdandi niður í 50 % av veiðigjaldinum, útroknað eftir § 9.

*Stk. 2.* Tá staðfestast kann, at tøka kvotan sett av til fiskifør undir føroyskum flaggi at fiska eitt ár er lægri enn mørkini ásett í stk. 1, skal landsstýrismaðurin við kunngerð lýsa lækkaða veiðigjaldið sbrt. stk. 1. Er talan um kvotu av makreli, norðhavssild ella svartkjafti, lýsir landsstýrismaðurin seinast 15. juli veiðigjaldið sambært stk. 1, sum skal vera galdandi frá 1. august til og við 31. desember.

**§ 8.** Tá veiðigjald verður álagt, skulu teir í skjali 1 nevndu umrokningarfaktorar nýtast til umrokning av fiski og fiskavøru til runda vekt.

## Útrokning av veiðigjaldi

**§ 9.** Veiðigjaldið er tað í skjali 2 ásetta prosentí av miðal avreiðingarvirðinum fyri hvørt kilo í rundari vekt fyri hvørt fiskaslag sær.

*Stk. 2.* Miðal avreiðingarvirðið fyri makrel, norðhavssild og svartkjaft verður gjørt upp fyri hvørt fiskaslag sær við støði í avreiðingarprísnum og nøgdum í rundari vekt fyri nevndu fiskasløg, sum fiskifør undir føroyskum flaggi landa feskt óvirkað og sum eru avreidd og fráboðað Vørn 1. juli árið frammanundan at veiðigjaldið skal áleggjast til og við 30. juni sama ár, veiðigjaldið skal áleggjast.

*Stk. 3.* Fyri botnfisk í Barentshavinum verður miðal avreiðingarvirðið gjørt upp við støðið í prísnum og nøgdum av toski í rundari vekt, seldur á almennari uppboðssølu í Føroyum 1. desember annað árið frammanundan at veiðigjaldið skal áleggjast til og við 30. november árið frammanundan at veiðigjaldið skal áleggjast. Selda nøgðin av fiski og fiskavøru skal umroknast til runda vekt eftir ásetingunum um umrokningarfaktorar ásettir við heimild í løgtingslóg um sjófeingi.

## Upplýsingarskylda

**§ 10.** Tann, sum rekur almenna uppboðssølu av fiski í Føroyum skal seinast 5. desember á hvørjum ári lata Vørn upplýsingar um prís og nøgd av toski, seldur á uppboðssølu 1. desember árið fyri til og við 30. november. Vørn letur landsstýrismanninum upplýsingarnar um tosk seldan um almenna uppboðssølu umroknað til miðal avreiðingarvirði í rundari vekt. Fiskur og fiskavøra skal umroknast til runda vekt eftir ásetingunum um umrokningarfaktorar ásettir við heimild í løgtingslóg um sjófeingi.

§ 11. Vörn skal seinast 5. juli á hvørjum ári lata landsstýrismanninum upplýsingar um prís og nøgd í rundari vekt av makreli, norðhavssild og svartkjafti, fiskifør undir føroyskum flaggi hava landað feskt óvirkað og sum er avreidd og fráboðað Vörn 1. juli árið frammanundan til og við 30. juni.

### **Innkrevjing**

§ 12. Veiðigjaldið fellur til gjaldingar so hvørt, veiðan er landað.

*Stk. 2.* Vörn ger upp veiðigjaldið og sendir eigara av fiskifari rokning.

*Stk. 3.* Gjaldfreistin er 10 dagar eftir dagfesting á rokning.

*Stk. 4.* Rinda rættindahavarar ikki rættstundis, skal renta rindast við 0,7 % fyri hvønn byrjaðan mánað.

§ 13. Veiðigjaldið, umframt renta og møguligur innheitingarkostnaður kunnu verða innheintað við panting. TAKS fremur panting eftir reglunum um innheiting av skattum, tó er § 7, stk. 1 í lov for Færøerne om inddrivelse af skatter og afgifter til det offentlige m.m. ikki galdandi.

### **Revsíasetingar**

§ 14. Er ikki harðari revsing ásett eftir aðrari lóg, verður tann, sum við tí í hyggju at sleppa undan at gjalda veiðigjald sambært hesi løgtingslóg greiðir rangt frá ella á annan hátt gevur villeiðandi upplýsingar, tá gjøldini skulu gerast upp ella áleggjast, revsaður við sekt ella fongsli upp í 2 ár.

*Stk. 2.* Er brotið framt av stórum gáloysni, er revsingin sekt ella, tá ið talan er um skerpanði umstøður, fongsul upp í 4 mánaðir.

*Stk. 3.* Feløg og aðrir lögfrøðiligir persónar verða revsaðir sambært reglunum í kapitli 5 í revsilógini.

### **Gildiskoma**

§ 15. Henda løgtingslóg kemur í gildi dagin eftir at hon er kunngjørd.

*Stk. 2.* Veiðigjaldið á makrel, norðhavssild og svartkjaft er galdandi fyri veiði landað frá og við 1. august 2021. Samstundis fer úr gildi § 1, stk. 2, nr. 1 – 3 í løgtingslóg um serstakar treytir fyri fiskiskapi eftir makreli, norðhavssild og svartkjafti í 2018, 2019, 2020 og 2021 og botnfiski í Barentshavinum í 2020 og 2021.

*Stk. 3.* Veiðigjaldið á botnfisk í Barentshavinum er galdandi fyri veiði landað frá og við 1. januar 2022. Samstundis fer úr gildi løgtingslóg um serstakar treytir fyri fiskiskapi eftir makreli, norðhavssild og svartkjafti í 2018, 2019, 2020 og 2021 og botnfiski í Barentshavinum í 2020 og 2021.

## Skjal 1

### veiðigjaldstalvur

#### svartkjaftur

| fiskaprísur |      | veiðigjald |
|-------------|------|------------|
| Frá         | til  | %          |
| 0,00        | 1,30 | 11,0%      |
| 1,30        | 1,50 | 12,0%      |
| 1,50        | 1,70 | 13,0%      |
| 1,70        | 1,90 | 14,0%      |
| 1,90        | 2,10 | 15,0%      |
| 2,10        | 2,30 | 16,0%      |
| 2,30        |      | 17,0%      |

#### norðhavssild

| fiskaprísur |      | veiðigjald |
|-------------|------|------------|
| Frá         | til  | %          |
| 0,00        | 2,50 | 15,5%      |
| 2,50        | 3,00 | 16,0%      |
| 3,00        | 3,50 | 16,5%      |
| 3,50        | 4,00 | 17,0%      |
| 4,00        | 4,50 | 17,5%      |
| 4,50        | 5,00 | 18,0%      |
| 5,00        | 5,50 | 18,5%      |
| 5,50        | 6,00 | 19,0%      |
| 6,00        |      | 19,5%      |

#### makrelur

| fiskaprísur |      | veiðigjald |
|-------------|------|------------|
| Frá         | til  | %          |
| 0,00        | 6,00 | 17,5%      |
| 6,00        | 6,50 | 18,0%      |
| 6,50        | 7,00 | 18,5%      |
| 7,00        | 7,50 | 19,0%      |
| 7,50        | 8,00 | 19,5%      |
| 8,00        | 8,50 | 20,0%      |
| 8,50        | 9,00 | 20,5%      |
| 9,00        | 9,50 | 21,0%      |
| 9,50        |      | 21,5%      |

#### botnfiskur

| fiskaprísur |       | veiðigjald |
|-------------|-------|------------|
| Frá         | til   | %          |
| 0,00        | 13,50 | 2,50%      |
| 13,50       | 14,00 | 2,75%      |
| 14,00       | 14,50 | 3,00%      |
| 14,50       | 15,00 | 3,25%      |
| 15,00       | 15,50 | 3,50%      |
| 15,50       | 16,00 | 3,75%      |
| 16,00       | 14,50 | 4,00%      |
| 16,50       | 17,00 | 4,25%      |
| 17,00       | 17,50 | 4,50%      |
| 17,50       | 18,00 | 4,75%      |
| 18,00       |       | 5,00%      |

## Skjal 2

### Umrokningarfaktorar

| Fiska-<br>slag      | Kruvdur,<br>við hövdi | Kruvdur,<br>uttan<br>hövd | Kruvdur,<br>skráskorin | Japan-<br>skorin | Flak við<br>skræðu<br>& beini | Flak,<br>uttan<br>skræðu,<br>við beini | Flak við<br>skræðu<br>uttan<br>bein | Flak<br>uttan<br>skræðu<br>& bein | Flak við<br>skræðu<br>uttan<br>ugga | Flak<br>uttan<br>skræðu<br>& ugga | Fiska-<br>mjöl |
|---------------------|-----------------------|---------------------------|------------------------|------------------|-------------------------------|----------------------------------------|-------------------------------------|-----------------------------------|-------------------------------------|-----------------------------------|----------------|
| Toskur              | 1,18                  | 1,50                      | 1,80                   |                  | 2,60                          | 2,90                                   | 2,95                                | 3,25                              |                                     |                                   |                |
| Hýsa                | 1,14                  | 1,40                      | 1,65                   |                  | 2,65                          | 2,95                                   | 2,80                                | 3,15                              |                                     |                                   |                |
| Upsi                | 1,20                  | 1,35                      | 1,60                   |                  | 2,55                          | 2,80                                   | 2,85                                | 3,00                              | 3,35                                | 3,80                              |                |
| Svartkalvi          | 1,10                  | 1,20                      |                        | 1,43 (1)         | 1,97                          | 1,97                                   |                                     | 1,97                              |                                     |                                   |                |
| Svartkalvi          | 1,10                  | 1,20                      |                        | 1,50 (2)         | 1,97                          | 1,97                                   |                                     | 1,97                              |                                     |                                   |                |
| Longa –<br>Blálonga | 1,20                  | 1,40                      |                        |                  | 2,80                          | 2,80                                   | 2,80                                |                                   |                                     |                                   |                |
| Brosma              | 1,20                  | 1,40                      |                        |                  | 2,55                          | 2,55                                   |                                     | 2,55                              |                                     |                                   |                |
| Havtaska            | 1,20                  | 2,80                      |                        |                  | 5,60                          | 5,60                                   |                                     | 5,60                              |                                     |                                   |                |
| Steinb. /<br>Liri   | 1,10                  | 1,65                      |                        |                  | 4,08                          | 4,08                                   |                                     | 4,08                              |                                     |                                   |                |
| Hvítingur           | 1,20                  | 1,40                      |                        |                  | 2,80                          | 2,80                                   |                                     | 2,80                              |                                     |                                   |                |
| Lýsingur            | 1,20                  | 1,40                      |                        |                  | 2,80                          | 2,80                                   |                                     | 2,80                              |                                     |                                   |                |
| Konga-<br>fiskur    | 1,20                  | 1,65                      |                        | 1,95 (3)         | 4,77                          | 4,77                                   |                                     | 4,77                              |                                     |                                   |                |
| Kalvi               | 1,10                  | 1,35                      |                        |                  | 2,70                          | 2,70                                   |                                     | 2,70                              |                                     |                                   |                |
| Reyð-<br>spröka     | 1,10                  | 1,20                      |                        |                  | 2,40                          | 2,40                                   |                                     | 2,40                              |                                     |                                   |                |
| Div.<br>flatfiskur  | 1,10                  | 1,20                      |                        |                  | 2,40                          | 2,40                                   |                                     | 2,40                              |                                     |                                   |                |
| Sild                | 1,00                  | 1,00                      |                        |                  | 2,00                          | 2,00                                   |                                     | 2,00                              |                                     |                                   | 5,11           |
| Makrelur            | 1,15                  | 1,30                      |                        |                  | 2,60                          | 2,60                                   |                                     | 2,60                              |                                     |                                   | 5,11           |
| Svart-<br>kjaftur   | 1,20                  | 1,40                      |                        |                  | 2,80                          | 2,80                                   |                                     | 2,80                              |                                     |                                   | 5,11           |
| Hávur               | 1,10                  | 1,30                      |                        |                  |                               |                                        |                                     |                                   |                                     |                                   |                |

1. Japan-skorin svartkalvi við sporli
2. Japan-skorin svartkalvi uttan sporl
3. Japan-skorin kongafiskur

Umrokningarfaktorar fyri tosk í russiskum sjógvi

- 1) Kruvdur, við høvdi 1,18.
- 2) Kruvdur, avhøvdaður, runtskorin 1,50.
- 3) Kruvdur, avhøvdaður, beintskorin 1,55.
- 4) Kruvdur, avhøvdaður, uggaskorin 1,74.
- 5) Flak við skræðu og beinum 2,65.
- 6) Flak, skrædlað, við beinum 2,84.
- 7) Flak, skrædlað, uttan bein 3,25.
- 8) Flak við skræðu, uttan bein 2,95.
- 9) Flak við skræðu, uttan bein, uttan búklepa 3,16.
- 10) Flak, skrædlað, uttan bein, uttan búklepa 3,43.

Umrokningarfaktorar fyri hýsu:

- 1) Kruvd, við høvdi 1,14.
- 2) Kruvd, avhøvdað, runtskorin 1,40.
- 3) Kruvd, avhøvdað, beintskorin 1,69.
- 4) Flak við skræðu og beinum 2,76.
- 5) Flak, skrædlað, við beinum 3,07.
- 6) Flak, skrædlað, uttan bein 3,15.
- 7) Flak við skræðu, uttan bein 2,80.
- 8) Flak við skræðu, uttan bein, uttan búklepa 3,01.
- 9) Flak, skrædlað, uttan bein, uttan búklepa 3,28.

## **Kapittul 1. Almennar viðmerkingar**

### **1.1. Orsakir til uppskotið**

Samgongan, hefur sett sær fyri at dagføra skipanina við veiðigjöldum.

Skipanin við uppboðssølum bleiv avtíkin við løgtingslóg um sjófeingi, sum varð samtykt av løgtinginum 21. desember 2019.

Hetta lógaruppskotið miðar eftir at fremja málið, um at dagføra skipanina við veiðigjöldum, soleiðis at tey frameftir fylgja gongdini í vinnuni.

Á hendan hátt kann fiskivinnan undir tryggum kørmum skapa virði til bæði land og vinnu.

### **1.2. Galdandi lóggáva**

Veiðigjöld fyri makrel, norðhavssild, svartkjaft og botnfisk í Barentshavinum eru í dag lýst í lógtinglóg nr. 172 frá 2017. Talan er um veiðigjald, har goldið verður eitt kilogjald fyri rættin at fiska hvørt fiskaslag.

Higartil hefur tað verið soleiðis, at tað er Løgtingið, sum hefur ásett gjøldini fyri eitt ár í senn.

Fyri 2020 og 2021 eru veiðigjöldini hesi:

- 1) 1,50 kr. fyri hvørt fiskað kilo í rundari vekt av makreli,
- 2) 0,60 kr. fyri hvørt fiskað kilo í rundari vekt av norðhavssild,
- 3) 0,25 kr. fyri hvørt fiskað kilo í rundari vekt av svartkjafti, og
- 4) 0,50 kr. fyri hvørt fiskað kilo í rundari vekt av botnfiski,

Gjaldið er lætt at umsita hjá bæði vinnu og fyrstining, við tað at tað bert er treytað av hvussu nógv verður fiskað.

Heimaflotin er frítíkin fyri veiðigjald. Í lógini verður hetta skilmarkað, sum eigarar av fiskiførum á føroysku landleiðunum, sambært §§ 18 og 19 í løgtingslóg um sjófeingi. Hetta merkir at makrelur, sum verður latin til hendan ból, ikki rindar veiðigjald.

Ein atfinning móti verandi skipan, er at lítila gjøgnumskygni fyri hvussu gjøldini vera ásett, og hvørji gjöld og treytir eru galdandi fram í tíð. Hetta ger óvissuna í fiskivinnunu størri enn neyðugt og ger tað trupult at leggja virksemi til rættis. Somuleiðis hefur verið ført fram, at gjøldini vera ásett í mun til, hvat manglar á fíggarlógini og ikki í mun til støðuna í fiskivinnuni.

### **1.3. Endamálið við uppskotinum**

Hetta uppskotið miðar fram í móti at fáa skipanina við veiðigjaldið í eina fasta legu til gagns fyri vinnu og fyrsting. Lógaruppskotið leggur seg eftir, at veiðigjaldið frameftir verður tillagað eftir skipaðum viðurskiftum, sum fylgja umstøðunum í fiskiskapinum. Á tann hátt kann størri víska fáast fyri hvussu veiðigjaldið verður ásett frameftir og minkar óvissuna í fiskivinnuni.

Hetta ber við sær at veiðigjöld framhaldandi kunnu vera eitt munagott ískoyti til landsbúskapin, uttan at taka grundarlagið undan fiskivinnuni.

#### 1.4. Samandráttur av nýskipanini við uppskotinum

Skotið verður upp, at skipanin við veiðigjöldum verður avmarkað til tey fiskasløg, sum í dag hava eitt ásett veiðigjald. T.e. makrelur, norðhavssild, svartkjaftur og botnfiskur í Barentshavinum og við Svalbard.

Á sama hátt, sum í galdandi lóggávu, skulu rættindi, sum latin vera heimaflotanum eftir hesi lóg vera frítikin fyri veiðigjald. Í mun til galdandi lóg vera kvotur, sum vera latnar garnaskipum, eisini frítikin fyri veiðigjald. Orsøkin til hetta er, at hesin bólkur av misgáum ikki er við í galdandi lóginglóg nr. 172 frá 2017, um veiðigjöld.

Skipanin fyri makrel, norðhavssild og svartkjaft:

Uppskotið er eitt gjald á hvørt fiskaslag har goldið verður fyri hvørt fiskað kilo. Gjaldið verður lýst í juli at vera galdandi frá 1. august til 31. juli árið eftir. Orsøkin til, at skotið verður upp at áseta gjaldið um summarið er, at tá er ein natúrligur steðgur í fiskiskapinum eftir uppsjóvarfiski, meðan hann um veturin vanligi er í hæddini við ymiskum fiskasløgum. Hetta gevur vinnuni vissu fyri, hvussu stórt gjaldið er, tá fiskiskapurin verður lagdur til rættis fyri tær ymsu vertstíðirnar.

Grundarlagið fyri veiðigjaldinum er miðalavreiðingarprísurin fyri óviðgjørdan, feskan makrel, norðhavssild og svartkjaft, sum føroysk skip hava avreitt fyri í tíðarskeiðnum 1. juli til 30. juni árið fyri. Ítøkiliga merkir hetta, at bert avreiðingar hjá RSW-skipum (refrigerated sea water) verða roknaðar uppí grundarlagið. Hinvegin verða skip, sum virka veiðuna umborð, ikki tikin við. Á tann hátt verður veiðigjaldið ikki ávirkað av, at fiskur verður virkaður umborð.

Dømi:

Makrel prísurin av óvirkaðum makreli frá 1. juli 2021 til 30. juni 2022 verður 8,20 kr./kg

Sambært fylgiskjali 1 verður veiðigjaldið tá 20%.

Veiðigjaldið frá 1. august 2022 til 31. juli 2023 verður tá:

$$8,20\text{kr./kg} \times 20\% = 1,65 \text{ kr./kg}$$

Skipanin fyri botnfisk í Barentshavinum og við Svalbard:

Fiskað verður í Barentshavinum og við Svalbard alt árið. Tí verður mælt til, at veiðigjaldið verður ásett at galda frá 1. januar til 31. desember, grundað á miðalprísir á fiskamarknaðinum 1. desember til 30. november árið fyri.

Av tí at fá føroysk skip fiska botnfisk í Barentshavinum og við Svalbard, er ikki mett umboðandi at nýta avreiðingarprísir sum grundarlag undir gjaldinum á sama hátt sum við uppsjóvarfiski. Harumframt hava skipini í fleiri førum ymiskar framleiðslur umborð, og tí



kundi eitt veiðigjald, sum var tengt at avreiðingarvirðinum, skeikla valið millum virðisøkjandi virking umborð og á landi. Harumframt verður eisini meira torgreitt hjá myndugleikanum at hava eftirlit við ymsum umrokningarfaktorum.

Hóast fiskiskapur eftir toski í Barentshavinum og við Svalbard ikki beinleiðis kann samanberast við fiskiskap eftir toski undir Føroyum, verður mælt til at brúka miðal avreiðingarprísurin á toski á Fiskamarknaði Føroya sum grundarlag fyri áseting av veiðigjaldinum, har prísurin verður umroknaður til krónur fyri hvørt kilo av rundum fiski.

Toskur er tann størsti parturin (umleið 85 %) av botnfiskakvotuni í Barentshavinum og við Svalbard, og tí verður avgjaldið fyri tosk eisini nýtt sum avgjald fyri annan botnfisk, hóast toskaprísurin vanliga er tann hægsti miðalprísurin fyri hesi fiskasløg.

Dømi:

Miðalprísurin fyri tosk, umroknað til rund kilo, sum er seldur á almennum uppboði frá 1. desember 2021 til 30. november 2022 er 14,95 kr./kg.

Sambært fylgiskjali 1 veiðigjaldið tá 3,25 %

Veiðigjaldi fyri botnfisk í Barentshavinum og við Svalbard verður tá:

$14,95 \text{ kr./kg} \times 3,25\% = 0,49 \text{ kr./kg}$

Veiðigjaldið fellur til gjaldingar so hvørt, veiðan er landað. Vørn ger upp veiðigjaldið og sendir eigara av fiskifari rokning. Gjaldfreistin er 10 dagar eftir dagfesting á rokning. Rinda rættindahavarar ikki rættstundis, skal renta rindast við 0,7 % fyri hvønn byrjaðan mánað.

Trygging fyri stóran niðurskurð í kvotum:

Tilmælt verður, at fer føroyska kvotan undir 50 % av miðal tøku kvotuni til føroysk fiskifør seinastu 5 árinum, minkar veiðigjaldið niður í 50 % av roknaða gjaldinum fyri tað árið.

Dømi:

Samlaða kvotan eftir makreli, sum er tøk til føroysk skip er árinum 2020-2024 er til samans 500.000 tons, sum svarar til 100.000 tons í miðal hvørt ár. Um makrelkvotan í 2025, sum er tøk til føroyska nýtslu er minni enn 50.000 tons, skal gjaldið, sum var ásett um summarið 2024 minkast við eini helvt frá 1. januar 2025 til 31. juli 2025. Somuleiðis verður veiðigjaldið frá 1. august til 31. desember 2025 minka við 50 % í mun til roknaða gjaldið sambært § 9.

## 1.5. Ummæli og ummælissskjal

Í arbeiðnum at viðgera hesa veiðigjaldsskipan hava luttikið: Fíggjarmálaráðið, Taks, Vørn, og umboð fyri Føroya Reiðarafelag og Felagið Nótaskip. Frágreiðing frá arbeiðinum er viðlögð í hoyringini.

Umframt at vera sent til ummælis hjá áður nevndu stovnum og feløgum verður hetta lógaruppskot sent til ummælis hjá: Fiskamarknaði Føroya, Landsbanka Føroya, Føroya fiskimannafelagi, Føroya Skipara- og Navigatørfelagi, Maskinmeistarafelagnum, Føroya Ráfiskekeyparafelagi, Vinnuhúsinum, Føroya Arbeðarafelagi, Havnar arbeðarafelagi, Havnar arbeðskvinnufelagið, Klaksvíkar Arbeðsmannafelagið og Klaksvíkar Arbeðskvinnufelagið.

Harumframt verður uppskotið lagt fram til almenna hoyring á ummælisportalinum hjá landsstýrinum.

## **Kapittul 2. Avleiðingarnar av uppskotinum**

### **2.1. Fíggjarligar avleiðingar fyri land og kommunur**

Lógin hevur fíggjarligar avleiðingar fyri landið, tí at lógin ásetur hvussu nógv skal rindast fyri veiðirættindini. Øll inntøkan fellur til landskassan. Metingar frá Fíggjarmálaráðnum eru at inntøkur landskassans koma at liggja áleið á sama støði, sum tað er ásett í fíggjarlógini fyri 2021, sum eru 314 mió. krónur íroknað inntøkur frá 3- og 8 ára rættindum, sum vóru seldar á uppboði í 2018 og 2019.

Árligu inntøkur frá veiðigjöldum eru mettar at liggja um 250 mió. krónur við støði í 2021 kvotum og søguligum prísnum.

Av tí at einki er fiska av makreli í ES sjógvi í 2021, verður roknað við einum lægri miðalprísi enn vanligt fyri makrel frá 1. juli 2020 til 30. juni 2021. Hetta kann ávirka veiðigjaldsinntøkuna fyri makrel, so at hon verður minni í 2021 og 2022, orsaka av lága prísinum.

Í 2022 fara 3 ára rættindi, sum vóru seld í 2019 frá at rinda uppboðssølugjald til at rinda gjald, sum er ásett eftir hesi lóg.

Í 2026 og 2027 fara 8 ára rættindi, sum vóru seld í 2018 og 2019, frá at rinda uppboðssølugjald til at rinda veiðigjald eftir hesi lóg, sum merkir eitt lægri gjald til landið.

Metingar frá Fíggjarmálaráðnum eru, at fíggjarligi missurin fyri landskassan av hesum er áleið 40 mió. krónur.

Mælt verður til, at hendan skipanin verður eftirmett í 2025, áðrenn uppboðssølugjaldini frá 8 ára loyvmum detta burtur.

### **2.2. Umsitingarligar avleiðingar fyri land og kommunur**

Áðrenn veiðigjaldið kann ásetast er neyðugt at rokna út miðalprísir fyri feskan óviðgjörðan, makrel, norðhavssild og svartkjaft og finna fram miðalprísir fyri tosk, sum er seldur á alemnum uppboði í Føroyum, umroknað til rundan fisk. Hesum tekur Vørn sær av.

Eisini er neyðugt at áseta góðkendum uppboðssølum av fiski, um at koma við upplýsingum, sum skulu til at rokna út miðalprísir fyri rundan tosk.

Veiðigjaldið verður eftir hesi lóg uppkraft á sama hátt sum í dag, við at Vørn krevur inn gjald fyri hvørt fiskað kilo.

### **2.3. Avleiðingar fyri vinnuna**

Uppskotið hevur fíggjarligar avleiðingar fyri vinnuna, tí at lógin ásetur hvat skal gjaldast fyri fiskirættindini.

Lógin hevur ongar umsitingarligar avleiðingar fyri vinnuna.

### **2.4. Avleiðingar fyri umhvørvið**

Lógaruppskotið hevur ongar avleiðingar fyri umhvørvið.

### **2.5. Avleiðingar fyri serstøk øki í landinum**

Lógaruppskotið hevur ongar avleiðingar fyri serstøk øki í landinum.

## **2.6. Avleiðingar fyri ávísar samfelagsbólkar ella felagsskapir**

Lógaruppskotið hevur ongar avleiðingar fyri ávísar samfelagsbólkar ella felagsskapir.

## **2.7. Millumtjóðasáttmálar á økinum**

Lógaruppskotið hevur ongar avleiðingar fyri millumtjóðasáttmálar á økinum.

## **2.8. Tvørgangandi millumtjóðasáttmálar**

Lógaruppskotið hevur ongar avleiðingar á tvørgangandi millumtjóðasáttmálar

## **2.9. Markaforðingar**

Lógaruppskotið elvir ikki til markaforðingar.

## **2.10. Revsing, fyrisitingarligar sektir, pantheimildir ella onnur størri inntriv**

Lógaruppskotið hevur ásetingarnar um revsing og panting, tað eru tær somu sum eru galdandi í dag sambært løgtingslóg nr. 172 frá 2017.

Lógaruppskotið hevur ásetingar um revsing fyri at geva skeivar ella villeiðandiupplýsingar við tí í hyggju, at sleppa undan at gjalda veiðigjald eftir lógini. Revsiramman er ásett til sama støði sum fyri skattasvik eftir skattalóggávuni. Mett verður rímligt, at revsingin fyri at geva skeivar upplýsingar fyri at sleppa undan at rinda veiðigjald eftir hesi lóg er á sama støði sum skattasvik eftir skattalóggávuni.

Verður veiðigjaldið sambært lógaruppskotinum ikki goldið eftir uppkravi frá Vørn, gevur uppskotið heimild fyri, at TAKS kann panta veiðigjaldið. TAKS fremur pantingina eftir reglunum um innkrevjing av skattum.

## **2.11. Skattir og avgjöld**

Lógaruppskotið hevur ongar ásetingar um skattir og avgjöld.

## **2.12. Gjöld**

Lógaruppskotið ásetur veiðigjald fyri hvørt fiskað kilo av makreli, norðhavssild, svartkjafti og botnfiski í Barentshavinum og við Svalbard sambært ásetingunum í § 9 og talvu.

## **2.13. Áleggur lógaruppskotið likamligum ella lögfrøðiligum persónum skyldur?**

Lógin áleggur almennum fiskauppboðssølum at veita Vørn upplýsingar um nøgd og prís, fyri sølu av toski.

## **2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?**

Lógaruppskotið áleggur landsstýrismanninum í kunngerð at lýsa veiðigjöldini.

## 2.15. Gevur lógaruppskotið almennum myndugleikum atgongd til privata ogn?

Lógaruppskotið gevur ikki almennum myndugleika atgongd til privata ogn.

## 2.16. Hevur lógaruppskotið aðrar avleiðingar?

Mett verður ikki, at lógaruppskoti hevur aðrar avleiðingar.

## 2.17. Talvan: Yvirlit yvir avleiðingarnar av lógaruppskotinum

|                                                 | Fyri landið ella landsmyndugleikar | Fyri kommunalar myndugleikar | Fyri pláss ella øki í landinum | Fyri ávísar samfelagsbólkar ella felagsskapir | Fyri vinnuna |
|-------------------------------------------------|------------------------------------|------------------------------|--------------------------------|-----------------------------------------------|--------------|
| Fíggarligar ella búskaparligar avleiðingar      | Ja                                 | Nei                          | Nei                            | Nei                                           | Ja           |
| Umsitingarligar avleiðingar                     | Ja                                 | Nei                          | Nei                            | Nei                                           | Nei          |
| Umhvørvisligar avleiðingar                      | Nei                                | Nei                          | Nei                            | Nei                                           | Nei          |
| Avleiðingar í mun til altjóða avtalur og reglur | Nei                                | Nei                          | Nei                            | Nei                                           | Nei          |
| Sosialar avleiðingar                            |                                    |                              | Nei                            | Nei                                           |              |

## Kapittul 3. Serligar viðmerkingar

### Til § 1

Skyldan at rinda veiðigjald sambært hesi lóg áliggur eiganum av fiskifarinum, og er avmarkað til veiði av nevndu fiskasløgum.

### Til § 2

Persónar ella feløg, sum á uppboði hava keypt rættindi at veiða, rinda í gildistíðini uppboðssølugjald. Tí skal veiðigjald sambært hesi lóg ikki eisini rindast fyri veiðina. Tá gildistíðin á uppboðssølurættindunum er runnið, skal veiðigjald rindast sambært hesi lóg.

Veiðigjald skal heldur ikki rindast av kvotum, sum vera latnar til skip í heimaflotanum. Hetta er til fiskifør, sum eru fevnd av §§18 og 19 í sjófeingislógini umframt til tey fiskifør, sum hava fiskiloyvi til fiskiskap eftir havtasku og svartkalva við gørnum á føroysku landleiðunum.

### Til § 3

Allýsingar.

### Til §§ 4 – 9 Áseting og útrokning av veiðigjaldinum

Veiðigjaldið er eitt kilogjald á hvørt fiskaslag. Fyrimunurin við einum kilogjaldi er, at tað er einfalt at umsita hjá vinnu og fyrisiting, og tað er eins fyri øll skip. Tað ger, at tann, sum megnar at fáa meira burturúr, sjálvur fær vinningin av hesum.

Tað er nøgðin, sum verður landað, umroknað til runda vekt, sum er grundarlag fyri rindan av veiðigjaldinum.

Kilogjaldið verður ásett sum eitt prosent av einum miðal avreiðingarvirðið. Gjaldið verður stigvaksandi soleiðis, at verður miðalprísurin høgur verður lutfalsliga meira goldið í veiðigjaldi. Øvugt, er miðalprísurin lágur, verður gjaldið lutfalsliga lægri.

Fyri uppsjóvarfisk verður gjaldið roknað og ásett í juli mánaði og álagt fyri veiði, sum er landað 1. august til og við 31. juli árið eftir. Orsøkin til, at gjaldið verður ásett um summaríð, er, at tá er ein natúrligur steðgur í fiskiskapinum eftir uppsjóvarfiski, meðan hann um veturin vanliga er í hæddini við ymiskum fiskasløgum. Hetta gevur vinnuni vissu fyri, hvussu stórt gjaldið er, tá fiskiskapurin verður lagdur til rættis fyri tær ymsu vertíðirnar.

Grundarlagið fyri útrokningini av veiðigjaldinum á uppsjóvarfisk er miðal avreiðingarprísurin fyri óviðgjörðan, feskan makrel, norðhavssild og svartkjaft, sum føroysk skip hava avreitt fyri í tíðarskeiðnum 1. juli til 30. juni árið fyri. Hetta merkir, at bert avreiðingar hjá RSW-skipum (refrigerated sea water) verða roknaðar uppí grundarlagið. Hinvegin verða skip, sum virka veiðuna umborð, ikki tikin við. Á tann hátt verður veiðigjaldið ikki ávirkað av, at fiskur verður virkaður umborð. Fiskur sum er heilfrystur umborð verður heldur ikki tikin við í miðalprísini. Avreiðingarprísir fáast frá avreiðingarseðlum latnum Vørn fyri avreiðingar 1. juli árið fyri til og við 30. juni.

Grundarlagið fyri veiðigjaldinum á botnfiski í Barentshavinum er miðal avreiðingarprísurin á toski seldur á almennari uppboðssølu í Føroyum, har prísurin verður umroknaður til krónur fyri hvørt kilo av rundum fiski. Av tí, at fá føroysk skip fiska botnfisk í Barentshavinum, er ikki mett umboðandi at nýta hesar avreiðingarprísir sum grundarlag undir gjaldinum. Harumframt hava skipini í fleiri førum ymiskar framleiðslur umborð, og tí kundi eitt veiðigjald, sum var tengt at avreiðingarvirðinum, skeikla valið millum virðisøkjandi virking umborð og á landi. Toskur er tann størsti parturin (umleið 85 %) av botnfiskakvotuni í Barentshavinum, og tí

verður avgjaldið fyri tosk eisini nýtt sum avgjald fyri annan botnfisk, hóast toskaprísurin vanligi er tann hægsti miðalprísurin fyri hesi fiskasløg.

Fiskað verður í Barentshavinum alt árið. Tí er veiðigjaldið á botnfisk í Barentshavinum ásett at galda frá 1. januar til 31. desember, og verður grundað á miðalprísir á fiskamarknaðinum 1. desember til 30. november árið fyri.

Eitt høgt gjald kann virka serliga tyngjandi, tá ið lítið er at fiska. Minkar tøka kvotan til føroysk skip serliga nógv, verður veiðigjaldið tí lækkað í mun til tað krónugjald, sum er útroknað eftir § 9. Lækkar tøka kvotan til føroysk skip niður um 50 % av miðal tøkuni til føroysk skip seinastu 5 árin, lækkar veiðigjaldið niður í 50 % av tí gjaldið, sum er útroknað eftir § 9. Eitt lægri veiðigjald verður tá galdandi alt kvotuárið. Tá veiðigjaldið á uppsjóvarfisk er galdandi frá 1. august til 31. juli og kvotuárið er 1. januar til 31. desember merkir hetta, at eitt lækkað veiðigjald skal roknast fyri tíðarskeiðið 1. januar til 31. juli og annað lækkað veiðigjald skal roknast fyri tíðarskeiðið 1. august til 31. desember.

Dømi:

Samlaða kvotan eftir makreli, sum er tøk til føroysk skip er árin 2020-2024 er til samans 500.000 tons, sum svarar til 100.000 tons í miðal hvørt ár. Um makrelkvotan í 2025, sum er tøk til føroyska nýtslu er minni enn 50.000 tons, skal gjaldið, sum var ásett um summarið 2024 minkast við eini helvt frá 1. januar 2025 til 31. juli 2025. Somuleiðis verður veiðigjaldið frá 1. august til 31. desember 2025 minka við 50 % í mun til roknaða gjaldið sambært § 9.

Kvotan, sum er tøk til fiskifør undir føroyskum flaggi at fiska er kvotan, ið Føroyar árliga seta sær av nevndu fiskasløgum, aftaná umbýti við onnur lond. Tað er kvotan, sum er tøk til fiskifør undir føroyskum flaggi, íroknað kvota, ið er sett av til hjáveiðu, royndarfiskiskap o.a., rannsóknir, vinnuligar royndir og verkætlanir. Talan er um alt, sum er sett av til fiskifør undir føroyskum flaggi at fiska.

### **Til § 10 - 11 Upplýsingarskylda**

Upplýsingarskylda verður álagd Vørn og tí, sum rekur almenna uppboðssølu av fiski í Føroyum at veita upplýsingar um avreiðingarprísir, sum á hvørjum ári skulu brúkast sum grundarlag undir útrokning av veiðigjaldinum.

Fiskamarknaður Føroya, sum er góðkendur at halda almenna uppboðssølu av fiski í Føroyum, skal eftir ásetingini árliga lata upplýsingar um prís og nøgd av toski, sum er seldur um almennu uppboðssøluna. Tað er Vørn, sum skal umroknað seldu nøgdirnar til runda vekt og gera upp miðal avreiðingarvirðið út frá upplýsingunum frá almennu uppboðssøluni og lata landsstýrismanninum upplýsingarnar. Vørn skal nýta teir umrokningarfaktorar, sum eru ásettir við heimild í løgtingslóg um sjófeingi. Fyri tosk veiddur í føroyskum sjógvi eru í dag umrokningarfaktorar ásettir í kunngerð nr. 44 frá 2003 um umrokningarfaktorar.

### **Til § 12 - 13**

Tað er Vørn, sum skal gera upp gjaldið, sum einstaki eigarin av fiskifari skal rinda og sendir rokning til eigarán. Í verandi lóg er ásett, at gjaldið skal gerast upp mánaðarliga. Tað verður ikki mett neyðugt at áseta í lóg, at gjaldið skal gerast upp fyri ávíst tíðarskeið. Tað er hvør landing, sum er grundarlag fyri uppgerð av veiðigjaldinum og Vørn ger í dag upp veiðigjaldið so hvørt Vørn fær upplýsingar um landingarnar eftir ásetingunum við heimild í lóg um sjófeingi. Rættindahavarar fáa 10 daga freist til at rinda gjaldið.

Verður gjaldið ikki goldið innan freistina, verður renta roknað, sum er 0,7 % um mánaðin, sum er sama renta, sum skal rindast sambært skattalóggávuni.

TAKS kann krevja inn veiðigjaldið umframt rentur og innheitingarkostnað, við panting eftir reglunum um innkrevjing av skattum. Í lov for Færøerne om inddrivelse af skatter og afgifter

til det offentlige m.m. er ásett, at útpantningsrætturinn er galdandi inntil 2 ár eftir, at kravið er fallið til gjaldingar. Hendan avmarking í heimildinni at panta verður sett úr gildi fyri krøv eftir hesi lóg soleiðis, at rætturinn hjá TAKS at panta ikki er avmarkaður til 2 ár frá tí, at kravið er fallið til gjaldingar. Neyðugt verður soleiðis at fremja eina møguliga panting, áðrenn peningakravið er fyrnað. Vanlig fyrningarfreist fyri krøv eftir lógini er 5 ár sbrt. lov om forældelse af visse fordringer frá 1908, um ikki serligt grundarlag er fingið fyri kravinum, so sum ein dómur ella sjálvboðin sátt. Viðmerkjast kann, at sama áseting viðvíkjandi freistini at panta er í § 135, stk. 3 í skattalógini.

#### **Til § 14**

Stk. 1-3. Við hesum uppskoti verður heimild fingin til at revsa tann, sum gevur skeivur ella villleiðandi upplýsingar, um hetta er fyri at sleppa undan veiðigjaldi eftir lógini.

Illgruni hevur verið um, at skip avreiða t.d. makrel sum onnur fiskasløg, t.d. tá ið landað verður til ídnað. Av tí, at veiðigjald ikki verður lagt á øll fiskasløg, umframt at veiðigjaldið er ymiskt fyri ymisk fiskasløg, kann tað vera rættiliga stórir munur á gjøldunum, sum skulu rindast alt eftir, hvat fiskaslag talan er um.

Revsirammen er sett á sama støði, sum revsirammen fyri skattasvik eftir skattalóggávuni.

Mett verður eisini hóskandi at nýta somu sektarupphæddir, sum vanliga verða nýttar í málum um skattasvik eftir skattalóggávuni. Her kann vísast til, at sektin fyri brot á skattalóggávuna, um talan er um brot, framt við vilja, vanliga verður ásett til tvær ferðir skattin, sum ikki er komin til skattingar, og fyri brot, sum er framt av grovum ósketni, verður sektin vanliga ásett til eina ferð skattin, sum ikki er komin til skattingar. Herðandi ella linnandi umstøður kunnu gera, at sektin verður hækkað ella lækkað.

#### **Til § 15**

Áseting um gildiskomu.

Fíggjarmálaráðið, 22. mars 2021

**Jørgen Niclasen**  
landstýrismaður

/ Bjarni Askham Bjarnason

#### **Yvirlit yvir fylgiskjøl:**

Fylgiskjal 1: Tilmæli um skipan fyri veiðigjöld frá 2021 og frameftir



